

ശ്രീഃ

ശ്രീമതേ നിഗമാന്തമഹാദേശികായ നമഃ

ശ്രീമാൻ വേംകടനാഥാർയഃ കവിതാർക്കികകേസരീ |

വേദാന്താചാർയവർയോ മേ സന്നിധത്താം സദാ ഹൃദി ||

ശ്രീരംഗനാഥപാദുകാസഹസ്രം

|| പരാഗപദ്ധതിഃ ത്രയോദശീ ||

*This document\* has been prepared by*

***Sunder Kidambi***

*with the blessings of*

ശ്രീ രംഗരാമാനുജ മഹാദേശികൻ

**His Holiness *śrīmad āṇḍavan* of *śrīraṅgam***

---

\*This was typeset using skt and T<sub>E</sub>X for Malayalam.

ശ്രീഃ  
ശ്രീമതേ രാമാനുജായ നമഃ  
ശ്രീമതേ നിഗമാന്തമഹാദേശികായ നമഃ

## || പരാഗപദ്ധതിഃ ത്രയോദശീ ||

ശ്രീമാൻ വേംകടനാഥാർയഃ കവിതാർക്കികകേസരീ |  
വേദാന്താചാർയവർയോ മേ സന്നിധത്താം സദാ ഹൃദി ||

പാന്നു വഃ പദ്മനാഭസ്യ പാദുകാകേളിപാംസവഃ |  
അഹല്യാദേഹനിർമ്മാണപർയായപരമാണവഃ || 13.1 ||

തവ സഞ്ചരണാദ്രജോ വിധൂതം  
യദിദം രംഗനരേന്ദ്രപാദരക്ഷേ! |  
അലമേതദനാവിലാനി കർത്തും  
കതകക്ഷോദ ഇവാശു മാനസാനി || 13.2 ||

പുനരുക്തപിതാമഹാനുഭാവഃ  
പുരുഷാഃ കേചിദമീ പുനന്തി വിശ്വം |  
മധുവൈരിപദാരവിന്ദബന്ധോഃ  
അപരാഗാസ്തവ പാദുകേ! പരാഗൈഃ || 13.3 ||

അഭിയുക്തജനോ നിജാർഭകാണാം  
ബഹുശോ രംഗനരേന്ദ്രപാദരക്ഷേ! |  
അവലേപപിശാചമോചനാർത്ഥം  
രജസാ ലിമ്പതി താവകേന ദേഹാൻ || 13.4 ||

ശിരസാ പരിഗൃഹ്യ ലോകപാലാസ്തവ  
രംഗേശ്വരപാദുകേ! രജാംസി |  
വിഷമേഷു ബലേഷു ദാനവാനാം  
വ്യപനീതാന്യശിരസ്ത്രമാവിശന്തി || 13.5 ||

കൃതിനഃ ശിരസാ സമുദ്ഭവന്തഃ  
കതിചിത് കേശവപാദുകേ! രജസ്തേ |

രജസസ്തമസോഽപി ദൂരഭൂതം  
പരിപശ്യന്തി വിശുദ്ധമേവ സത്ത്വം || 13.6 ||

അധികം പദമാശ്രിതോഽപി വേധാഃ  
പ്രയതോ രംഗധൂരീണപാദരക്ഷേ! |  
അഭിവാഞ്ഛരതി സംഗമം പരാഗൈഃ  
അഭിജാതൈസ്തവ ദേവി! നാഭിജാതഃ || 13.7 ||

ശുദ്ധസത്ത്വവപുഷൈവ ഭവത്യാ  
പാദുകേ! വിരജസൗ ഹരിപാദൗ |  
അസ്തു കിം പുനരിദം രജസാ തേ  
ശുദ്ധസത്ത്വമയതാ മനുജാനാം || 13.8 ||

തദ്രജസ്തവ തനോതി പാദുകേ!  
മാനസാന്യകുറിനാനി ദേഹിനാം |  
പ്രസ്തരസ്യ പദവീഗതസ്യ യത്  
വ്യാചകാര മുനിധർമ്മദാരതാം || 13.9 ||

രംഗേശയസ്യ പുരുഷസ്യ ജഗദ്ഭിഭൂത്യൈ  
രഥ്യാപരിക്രമവിധൗ മണിപാദരക്ഷേ! |  
സീമന്തദേശമനവദ്യസരസ്വതീനാം  
സിന്ദൂരയന്തി ഭവതീചരിതാഃ പരാഗാഃ || 13.10 ||

മാന്യേന രംഗന്യപതേർമ്മണിപാദരക്ഷേ!  
ചൂഡാപദാനി രജസാ തവ ഭൂഷയന്തഃ |  
കാലക്രമേണ ഭജതാം കമലാസനത്വം  
നാഭീസരോജരജസാം നിവസന്തി മധ്യേ || 13.11 ||

മാതർമ്മുകുന്ദചരണാവനി! താവകീനാഃ  
ചിന്താവശീകരണചൂർണ്ണവിശേഷകൽപാഃ |  
സഞ്ചാരപാംസുകണികാഃ ശിരസാ വഹന്തോ  
വിശ്വം പുനന്തി പദപദ്മപരാഗലേഗൈഃ || 13.12 ||

ആയോജിതാന്യമലധീഭിരനന്യലഭ്യേ  
 പാദാവനി! ശ്രുതിവധുപടവാസകൃത്യേ |  
 ത്വത്സഞ്ചരപ്രചലിതാനി രജാംസി ശൗരേഃ  
 പ്രഖ്യാപയന്തി പദപദ്മപരാഗശോഭാം || 13.13 ||

മുർദ്ധാനമംബ! മുരഭിന്മണിപാദരക്ഷേ! |  
 യേഷാം കദാഽപി രജസാ ഭവതീ പുനാതി |  
 ത്വാമേവ തേ സുകൃതിനഃ സ്നപയന്തി കാലേ  
 മന്ദാരദാമരജസാ മകുടച്യുതേന || 13.14 ||

രഥ്യാവിഹാരരജസാ പരിധുസരാംഗീം  
 രംഗേശ്വരസ്യ ലളിതേഷു മഹോത്സവേഷു |  
 പ്രസ്ഫോടയത്യവനതോ മണിപാദുകേ! ത്വാം  
 ഗൗരീപതിഃ സ്വയമിഭാജിനപല്ലവേന || 13.15 ||

നേദീയസാം നിജപരാഗനിവേശപൂർവ്വം  
 സ്പൃഷ്ട്വാ ശിരാംസി ഭവതീ ഭവരോഗഭാജാം |  
 ഗാഢം നിപീഡ്യ ഗരുഡധജപാദരക്ഷേ! |  
 മാനഗ്രഹം ശമയതീവ പരൈരസാധ്യം || 13.16 ||

ആപാതവല്ലവതനോരകുമാരയുനഃ  
 പാദാവനി! പ്രവിശതോ യമുനാനികുഞ്ജാൻ |  
 ആസീദനംഗസമരാത് പുരതഃ പ്രവൃത്തഃ  
 സേനാപരാഗ ഇവ തേ പദവീപരാഗഃ || 13.17 ||

ഗംഗാപഗാതടലതാഗൃഹമാശ്രയന്ത്യാഃ  
 പാദാവനി! പ്രചലിതം പദവീരജസ്തേ |  
 പ്രായേണ പാവനതമം പ്രണതസ്യ ശംഭോഃ  
 ഉദ്ധൂളനം കിമപി നൃതനമാതനോതി || 13.18 ||

അന്തേ തദാ ത്വമവിളംബിതമാനയന്തീ  
 രംഗാദ് ഭുജംഗശയനം മണിപാദരക്ഷേ! |

കാമം നിവർത്തയിതുമർഹസി സഞ്ജരം മേ  
കർപ്പൂരചൂർണ്ണപടലൈരിവ ധൃളിഭിസ്തേ || 13.19 ||

രംഗേശപാദസഹധർമ്മചരി! ത്വദീയാൻ  
മൗഘൂ നിവേശ്യ മഹിതാൻ പദവീപരാഗാൻ |  
സന്തസ്ത്രിവർഗ്ഗപദവീമതിലഘയന്തോ  
മൗഘൂ പദം വിദധതേ വിബുധേശ്വരാണാം || 13.20 ||

മാതസ്തദാ മാധവപാദരക്ഷേ!  
ത്വയി പ്രസക്തം ത്വരയോപയാന്ത്യാം |  
പരാമ്യശേയം പദവീപരാഗം പ്രാണൈഃ  
പ്രയാണായ സമുജ്ജിഹാണൈഃ || 13.21 ||

തഥാഗതാ രഘവപാദരക്ഷേ!  
സംപശ്യമാനേഷു തപോധനേഷു |  
ആസീദഹല്യാ തവ പാംസുലേശൈഃ  
അപാംസുലാനാം സ്വയമഗ്രഗണ്യാ || 13.22 ||

പശ്യാമി പദ്മേക്ഷണപാദരക്ഷേ!  
ഭവാംബുധിം പാതുമിവ പ്രവൃത്താൻ |  
ഭക്തോപയാനത്വരയാ ഭവത്യാഃ  
പര്യസ്യമാനാൻ പദവീപരാഗാൻ || 13.23 ||

പഞ്ചായുധീ ഭൂഷണമേവ ശൗരേഃ  
യതസ്തവൈതേ മണിപാദരക്ഷേ! |  
വിതമ്പതേ വ്യാപ്തദിശഃ പരാഗാഃ  
ശാന്തോദയാൻ ശത്രുചമുപരാഗാൻ || 13.24 ||

പരിണതിമകോരാം പ്രാപ്തയാ യത്പ്രഭാവാത്  
അലഭത ശിലയാ സ്വാൻ ഗൗതമോ ധർമ്മദാരാൻ |  
പുനരുപജ്ജനിശംകാവാരകം പാദുകേ! തത്  
പ്രശമയതി രജസ്തേ രാഗയോഗം പ്രജാനാം || 13.25 ||

രജനിവിഗമകാലേ രാമഗാഥാം പഠന്തഃ  
 കുശികതനയമുഖ്യാഃ പാദുകേ! ഭാവയന്തേ |  
 ഉപലശകലസക്തസ്ത്വത്പരാഗൈരകാസ്യേ  
 ജനിതമുനികളത്രാൻ ദണ്ഡകാരണ്യഭാഗാൻ || 13.26 ||

ശുഭസരണിരജോഭിഃ ശോഭയന്തീ ധരിത്രീം  
 പരിണതിരമണീയാൻ പ്രക്ഷരന്തീ പുമർത്മാൻ |  
 ഭവസി ഭൂവനവന്ദ്യാ പാദുകേ! രംഗഭർത്തുഃ  
 ശരണമുപഗതാനാം ശാശ്വതീ കാമധേനുഃ || 13.27 ||

പവനതരളിതസ്തേ പാദുകേ! രംഗഭർത്തുഃ  
 വിഹരണസമയേഷു വ്യാപ്തവിശ്വഃ പരാഗഃ |  
 വിഷമവിഷയവർത്ഥവ്യാകുലാനാമജസ്രം  
 വ്യപനയതി ജനാനാം വാസനാരേണുജാലം || 13.28 ||

നിഷ്പ്രത്യുഹമുപാസിഷീമഹി മുഹൂർന്നിശ്ശേഷദോഷച്ഛരിഭോ  
 നിത്യം രംഗധൂരന്ധരസ്യ നിഗമസ്തോമാർച്ചിതേ പാദുകേ! |  
 ധത്തേ മുർദ്ധഭിരാദിപദ്മജനിതാ തത്താഭ്യശീ സന്തതിഃ  
 യത്സഞ്ചാരപവിത്രീതക്ഷിതിരജഃ പംക്തിം ചതുഷ്പഞ്ചശൈഃ || 13.29 ||

രജസാ പരോരജസ്തന്ന ഖലു ന ലംഘ്യേത ഭഗവതോഽപി പദം |  
 കിമുത ഹൃദയം മദീയം ഭവതീ യദി നാമ പാദുകേ! ന സ്യാത് || 13.30 ||

|| ഇതി ശ്രീപാദുകാസഹസ്രേ പരാഗപദ്ധതിഃ ത്രയോദശീ ||  
 കവിതാർക്കികസിംഹായ കല്യാണഗുണശാലിനേ |  
 ശ്രീമതേ വേംകടേശായ വേദാന്തഗുരവേ നമഃ ||